

# Buokan Tarina ae Uarereke

**Iroun Lucy Stevenson Ewell**  
(E boboto iaon te karaki ae koaua)

*E riki te karaki aei i Aberika Maiaki.*

**E**bungiki mwanen Lashia te mwaane. Arana bon Liam. A roro irana ao baina ma waena a rang uarereke. E a bon rangi n tikiraoui!

Ma n tabetai ao rikin te teei ae uarereke n te utu e kangaanga. A rangi n tabetabe n taainako ngkai Tinana ao Tamana. Ao E rangi n korakora tangin Liam.

"Tinana, ko kona ni wareka te karaki naku?" E titiraki Lashia.

"N nang teboka Liam n te taabu," e taku Tinana. "Tao ko kona n wareka te karaki ma Ariana."

E tekateka iaon te timanti ma tarina ae uarereke Lashia. A rairairii baan booki. Ma bon tiaki arona n akean Tinaia.

"Tamau, ko kona n takakaro ma ngai?" E titiraki Lashia.

"N na riari ni buoka Tinana ma te teei imwain ae N na nako ni mwakuri," E taku Tamana.

E mata n un Lashia. Ai akea aia tai Tinana ao Tamana ngkai ibukina! A bon buobuoka naba Liam.

E nako imwiina ni mwakuri Tamana. E katuka Liam Tinana n rawea motirawana teutana. E tekateka ma Lashia ao Ariana n te kaintekateka. E taraa ni kainano.

*Akea ae bane  
ana tai ma  
Lashia ngkai.*



"Ti a bon rangi n tabetabe ma Liam" E taku Tinana. "Ko a tia n namakina te maroa teutana?"

E katoutoua atuuna Lashia. E namakinna ae kaanga e na tang.

E koonia Lashia ao Ariana Tinaia. "E rangi ni kainnanao te buoka ae mwaiti Liam ngkai ibukina bwa e uarereke. Akea te bwai ae e kona ni karoaia i bon irouna moa ngkai, n arom ae ko kona."

"I ataia," e taku Lashia.

Ma ngkana ko kukurei, ko kona ni buokai n tararuaa Liam." E wiingare tinana.

"Ko koaua raoui?" E titiraki Lashia. E kukurei n te iango anne.

"Ngai naba!" e taku Ariana.

"Ngke naba," e taku Tinana.

N te tai ae aki maan ao e moana tangina Liam. Ngke e onea ana taabwa Tinana, e uota te bwai ni kaokao Lashia.

"Ko rabwa!" e taku Tinana.

N te bong are imwiina, ngke e tebokaki Liam, Lashia ao Ariana. a uota ana kunikai are e na bwainna. Iai tamneia maan aika a tikiraoui iaona! A uotia nakon Tinaia bwa e aonga n onea Liam.

"Kam rabwa!" e taku Tinaia.

A iangoi riki angaa ni ibuobuoki Lashia ao Ariana. A karaoa aia kainiwene ni katoa ingabong n akea tuangakiia. N tabetai a karaoa aia kainiwene naba Tinaia ao Tamana! Ao ngkana tain te katairiki, a buoka Tamaia n te umwa ni kuuka.

"Kam rabwa!" a taetae Tinaia ao Tamaia.

Ngkana e tang Liam, e kataia ni buokia Lashia bwa e na mwengaraoui. E taua ao ni kataetaea n te bwanaa ae maraara. E aki kona ni karabwarabwa moa ngkai Liam. Ma n te bong teuana e moangare nakon Lashia!

E manga wiingare nakoina Lashia. E kukurei ngkai e kona ni buoka mwanena ae uarereke ao tinana ma tamana naba! ●



E kanga  
ni buokiia  
ana utu  
Lashia?